



Chevron steðgar oljuútbygging við markið fyríbils

Jan Müller

22.11.2013 - 20:30

Oljan.fo

Amerikanska oljufelagið Chevron boðar í dag frá, at tað fyríbils hevur steðgað ætlanunum at byggja út Rosebank oljukelduna skamt frá føroyska markinum. Grundgevingin er fíggjarlig. Felagið metir ikki, at tað í løtuni lónar seg at byggja hesa risastóru oljukelduna út serstakliga við høgum kostnaðinum á veitaramarknaðinum í huganum. Keldan hevur annars verið mett at vera ein duraopnari fyri alt økið vestan fyri Hetland og harvið eisini fyri Føroyaøkið, nú tað liggur bert fáar kilometrar frá markinum.

Keldan varð funnin í 2004 og hava verið boraðir nógvir avmarkingarbrunnar síðani, og stórt arbeiði hevur verið lagt í fyrireikingina av eini íløgu, sum vil tátta í 60 mia. kr.

Umframt Chevron eru eisini eysturríkska felagið OMV og danska DONG við í Rosebank. OMV keypti herfyri allan partin hjá Statoil, sum tók seg úr hesum loyvinum.

Hóast hesa bráddligu kúvending hjá Chevron, so upplýsir felagið kortini, at tað fer at arbeiða víðari við verkætlanini saman við hinum oljufeløgnum og fer at taka endaliga støðu til, um verkætlanin verður til veruleika ella ikki, í 2014.

Ein orsök til at júst Rosebank hevur stóran áhuga og týdning fyri føroyska oljuleiting er tann, at hon liggur so tætt upp at markinum og nærhendis tí økinum, har borað verður á føroyska landgrunninum komandi ár. Eisini er vert at leggja til merkis, at tey bæði feløgini OMV og DONG, sum eru við í Rosebank, eisini eru partur av boringini í Føroyum.

Tað hevur verið víst á, at ein útbygging av Rosebank kann fáa týdning fyri møguliga útbygging av eini oljukeldu á føroyskum øki, serstakliga um so er, at ein møgulig føroysk oljukelda er ov lítil til at verða bygd út einsamøll. Tá vil ein størri útbygging hinumegin markið eisini kunna brúkast til íbinding frá eini oljukeldu føroysku megin markið.

Nú Rosebank útbyggingin er óviss er greitt, at tað kann gerast eitt afturstig fyri framtíðar útbyggingar í Føroyum. Men hetta nýtist ikki at vera so, um so er, at oljukelda ella keldur á føroyska landgrunninum eru so mikið stórar, at tær kunnu útbyggjast einsamallar.

Tað hevur stóran týdning fyri bretska oljuvinnu, at útbyggingin av Rosebank ikki verður steðgað endaliga. Henda útbyggingin er partur av royndunum hjá bretska stjórnini at fáa veruliga gongd á oljumeningina vestan fyri Hetland. Stjórin í OMV sigur við eysturríkskar miðlar, at tað hevur stóran týdning, at verkætlanin ikki verður steðgað nú og fer felagið at gera alt tað er ment fyri at varðveita fyrireikingararbeiðið. Hann viðgongur, at her er talan um eina sera kostnaðarmikla og stóra íløgu, men at hon eigur ikki at verða slept. Hann metir eisini, at tað ber til at gera hana bíligari.